

## اسلام کا نظام حج

<?xml encoding="UTF-8?">

### اسلام جاوداں اور عالمی دین

اسلام وہ تنہا دین ہے، جو پروردگار کی طرف سے نازل ہوا، اور وہ یگانہ مکتب ہے، جو تمام انسانی کمالات کو سمیٹے ہوئے ہے، وہ منفرد دین ہے جو تمام غیر اسلامی ادیان پر غالب اور کامیاب ہوا، جو پوری دنیا میں قابل عمل ہے اور زمین کے چپہ چپہ پر اس سے استفادہ کیا جاسکتا ہے۔ چنانچہ اس کے پاس وہ دستور العمل ہونا چاہئے جس پر ہمیشہ عمل ہوتا رہے اور جو انسانیت کو ارتقاء و کمال بخشنے میں پورا اترے۔ اسلام کے عالمی ہونے کا راز یہ ہے کہ یہ دین انسانی فطرت کو پروان چڑھانے کے لئے بنایا گیا ہے اور انسان کو کمال تک پہنچانے کے لئے نازل ہوا ہے کیونکہ انسانی فطرت اور بشری نہاد کسی خاص سرزمین سے مخصوص کسی خاص تاریخ کی محتاج اور کسی خاص زمانہ میں مقید نہیں ہوسکتی۔ نسلی و قومی اثرات اس پر مرتب نہیں ہوتے، نہ وہ جغرافیائی حدبندیوں کا شکار ہوتی ہے۔ لہذا اس دین کو ایک ثابت، بنیادی، تعلیمی اور ہدایت کی ایک محکم اصل عنوان سے قبول کیا جائے گا، اور چونکہ انسان کا معلم اور بشریت کا پالنے والا وہ خدا ہے جس کے لا محدود علم و آگاہی کے دائرہ میں نہ جہل کو رسای ہے نہ سہو اس کے دائمی ظہور و شہود کے حریم میں داخل ہوسکتا ہے لہذا خدا کا دین بھی تمام انسانی معاشروں کی ہدایت کے سلسلہ میں ایک ثابت و استوار اصل بنیاد کی حیثیت سے قبول کیا جائے گا۔

چونکہ اسلام عالمی ہے، ایک عالمی سبق آموز منصوبے کے عنوان سے نازل ہوا ہے لہذا ضروری ہے کہ اس کے منصوبے اور قوانین عالمی اور کلیت و دوام کا زندہ نمونہ ہوں۔ اسی بنیاد پر ”حج“ کو اسلام کے مشخص ترین عالمی منصوبوں میں شمار کیا جاسکتا ہے اور اس کی عمومیت اور ہمیشگی کو الہی دین کی کلیت و دوام کی بولتی ہوئی سند قرار دیا جاسکتا ہے، کیونکہ یہ ایک ایسا دینی فریضہ ہے جو بہت سے مقدمات و اصول پر استوار ہے اور ان مقدمات کی بجا آوری کے بغیر حج انجام نہیں پاسکتا۔

### حج زمانہ اور تاریخ کی وسعتوں میں

حج وہی کعبہ کی زیارت کا قصد اور کچھ اعمال کے بجالانے کا نام ہے جو صدیوں سے مختلف زمانوں میں گوناگون شکلوں میں رائج رہا ہے۔ کعبہ وہ پہلا گھر ہے جس کی بنیاد لوگوں کی عبادت کے لئے ڈالی گئی اور وہ اولین مرکز ہے جو عبادت کرنے والوں کو اپنی طرف بلاتا اور سب کو اپنے محور کی طرف کھینچتا ہے۔ ”بلا شبہ سب سے پہلا گھر جو لوگوں کی عبادت کے لئے بنایا گیا وہ (کعبہ) ہے جو مکہ میں ہے جو مبارک اور عالمین کے لئے ہدایت ہے، اس میں (بہت سی) واضح و روشن نشانیاں (منجملہ) مقام ابراہیم ہے، جو اس میں داخل ہوا امن و امان میں ہے۔ استطاعت اور طاقت رکھنے والے لوگوں پر واجب ہے کہ خدا کے لئے خانہ کعبہ کا حج کریں، اور جس نے اس کے باوجود حج سے انکار کیا رتو خدا عالمین سے بے نیاز ہے“ (۱)

### حج اقوام و ملل کے نزدیک

قرآن کریم جس طرح کعبہ کو حج کا محور، زیارت گاہ، عبادت کا اولین و قدیم ترین گھر جانتا ہے یوں ہی وہ اسے پوری دنیا کے انسانوں کی بندگی و عبادت کا محور بھی جانتا ہے، لہذا جہاں وہ فرماتا ہے:

”اَوَّلُ بَيْتٍ وَضَعَ لِلنَّاسِ“ وہیں یہ بھی فرماتا ہے ”هَدًى لِلنَّاسِ“

یعنی وہ سب سے پہلا گھر جو تمام انسانوں کے لئے بنایا گیا اور تمام عالمین کے لئے ہدایت ہے، کعبہ ہے۔ وہ کسی گروہ یا کسی خاص نسل سے مخصوص نہیں ہے، کسی معین ملک یا کسی ملکہ کے افراد کو کعبہ کے سلسلہ میں کوئی اولویت نہیں ہے۔

”وَإِذْ جَعَلْنَا الْبَيْتَ مَثَابَةً لِّلنَّاسِ وَآمِنًا“ (۲)

اور جب ہم نے کعبہ کو تمام انسانوں کے لئے مرجع و مرکز اور امن و امان کی جگہ قرار دیا۔

حج، پوری دنیا کے تمام انسانوں کے لئے

کعبہ کی زیارت اور تمام الہی احکام کی بجا آوری، وحی کے دائرہ اور قرآن کی زبان میں کسی معین سرزمین کے لوگوں سے مخصوص نہیں ہے، کسی بھی علاقہ کے افراد اعمال حج بجالانے کے سلسلہ میں دوسرے علاقہ کے افراد پر برتری نہیں رکھتے اس روحانی سفر میں منزل کی دوری، قرب منزل کے ہی معنی میں ہوگی۔

”اِنَّ الَّذِيْنَ كَفَرُوْا وَ يَصْـٰدُوْنَ عَنْ سَبِيْلِ اللّٰهِ وَ الْمَسْجِدِ الْحَرَامِ الَّذِيْ جَعَلْنَاهُ لِلنَّاسِ سَوَاءً الْعَاكِفِ فِيْهِ وَ الْبَادِ“ (۳)

اس آیت کریمہ کے مطابق جو مسجد حرام کعبہ بنائی گئی ہے، جو نماز و عبادت اور کعبہ کے گرد طواف کی جگہ ہے مساوی طور سے سب کے لئے ہے اور اس سلسلہ میں اہل مکہ اور دنیا کے کونے کونے سے آنے والے مسافروں میں کوئی فرق نہیں ہے۔

کعبہ کی اہمیت اس کے بانیوں کے اعتبار سے

کعبہ کی بنیاد پروردگار عالم کے حکم سے اس کے دو عظیم الشان پیغمبروں حضرت ابراہیم اور حضرت اسماعیل علیہما السلام کے ہاتھوں رکھی گئی۔ اس تعمیر میں معماروں کا خلوص اور پاکیزگی ایک خاص انداز میں جلوہ گر تھی اس کے نقشہ اور طرز تعمیر میں خلوص نیت کا تقدس شامل تھا، وہ صرف خدا کے لئے بنایا گیا اور اس تعمیر کی جزا بھی رضائے پروردگار کے علاوہ کچھ اور نہیں ہوسکتی:

”وَ اِذْ يَرْفَعُ اِبْرٰهِيْمُ الْقَوَاعِدَ مِنَ الْبَيْتِ وَ اِسْمَاعِيْلُ رَبَّنَا تَقْتُلْ مِّنَّا اَنۡكَ اَنْتَ السَّمِيْعُ الْعَلِيْمُ“ (۴)

”جس وقت یہ دو عظیم شخصیتیں یعنی جناب ابراہیم و اسماعیل علیہما السلام کعبہ کی تعمیر کر رہی تھیں اور اس کے پایوں کو بلند کر رہی تھیں تو ان کے پاک باطن اور صاف ضمیر سے یہ حقیقت یوں مجسم ہو رہی تھی کہ خداوند اسے ہماری طرف سے قبول فرما یقیناً تو سننے اور جاننے والا ہے۔

بنابر این کعبہ کی تعمیر اور اس کے معماروں کا مقصد رضائے خداوند عالم کے سوا کچھ اور نہیں تھا اور چونکہ نیت عمل کی روح ہے نیز اس عمل میں خدا کے سوا کوئی اور نیت نہیں تھی لہذا کعبہ کی اہمیت اس جہت سے بھی واضح ہے۔

کعبہ آزادی کا محور اور آزادی پسندوں کے طواف کی جگہ

کعبہ جس طرح سے انسانوں کی عبادت کی سب سے پرانی اور قدیم ترین جگہ ہے یوں ہی وہ بیت عتیق اور انسانی ملکیت سے آزاد ہے، وہ ایسا گھر ہے جو کسی کی ملکیت نہیں بنا اور کسی بھی انسان کی مالکیت میں قرار نہیں پایا۔ لہذا کعبہ ایسا گھر جو تاریخ میں ہمیشہ آزاد و عتیق رہا اور ایک آزاد گھر کے گرد طواف حریت و آزادی کا سبق دیتا ہے۔ وہی لوگ اس کی زیارت سے حقیقی طور پر مشرف ہوتے ہیں جو باطنی حرص و آز کے غلام اور کسی اور کے بندے نہ ہوں کیونکہ آزادی کے مدار و محور پر غلامی کے ساتھ طواف سازگار نہیں ہے۔ اسی جہت سے قرآن کریم کعبہ کو بیت عتیق کے نام سے یاد کرتا ہے:

”وَلِيَطُوفُوا بِالْبَيْتِ الْعَتِيقِ“ (۵)  
 ”ثُمَّ مَحَلِّهَا إِلَى الْبَيْتِ الْعَتِيقِ“ (۶)

### کعبہ طہارت کا محور اور پاکیزہ لوگوں کے طواف کی جگہ

جس طرح کعبہ کی تعمیر وحی کے حکم سے ہوئی تھی، یوں ہی اسے ہر شرک و آلودگی سے پاک کرنے اور ہر طرح کے عناد و تمرد کے غبار سے صاف رکھنے کا حکم بھی وحی الہی کے حکم سے تھا، تا کہ وہ گھر آلودگی و عصیان سے پاک رہے اور شرک و عناد سے منزہ متقی پرہیز گار افراد اس کے حریم میں آسکیں۔

”و طهر بيتي للطائفين و القائمين و الرّكع السجود“ (۷)  
 ”وعهدنا الى ابراهيم و اسماعيل ان طهر بيتي للطائفين و العاكفين و الرّكع السجود“ (۸)

لہذا کعبہ ہر طرح کی آلودگی سے پاک گھر ہے اور اس کے حریم کا طواف طہارت و پاکیزگی کا سبق دیتا ہے۔ وہی لوگ اس کی زیارت سے مشرف ہوتے ہیں جنہوں نے ہر شرک و عیب سے اور ہر رجس و کثافت جیسے نقائص سے دور ہو کر اس کی طرف ہجرت کی ہو۔

### حج کے سلسلہ میں اسلامی حکومت کی ذمہ داری

کعبہ کی زیارت اور اعمال کی انجام دہی دین کے اہم ترین و واجبات میں سے ہے اگر کوئی مسلمان بلا کسی عذر کے فریضہ حج کو انجام نہ دے تو موت کے وقت اس سے کہا جائے گا کہ وہ مسلمانوں کی صف سے خارج تھا اور اسے دوسروں کی صف میں کھڑا کیا جائے گا۔ حضرت امیر المومنین علی ابن ابی طالب علیہ السلام کی وصیت سے یہ معلوم ہوتا ہے کہ اگر اللہ کے گھر کی زیارت ترک کردی جائے تو اللہ کا عذاب فوراً اور بغیر مہلت کے نازل ہو جائے گا۔

”اللّٰهُ فِيْ بَيْتِ رَبِّكُمْ لَا تَخْلُوْهُ مَا بَقِيْتُمْ فَانّٰهُ اَنْ تَرْكَكُمْ تَنَظَرُ“ (۹)

دیکھو اپنے پروردگار کے گھر کے بارے میں اللہ سے ڈرتے رہنا اسے جیتے جی خالی نہ چھوڑنا، کیونکہ اگر خالی چھوڑ دیا گیا تو تم (عذاب سے) مہلت نہ پاؤ گے۔

اگر کسی سال لوگ کعبہ، حج کیلئے نہ جائیں اور اللہ کا گھر سونا رہے تو اسلامی حکومت پر واجب ہے کہ کچھ لوگوں کو اعمال حج بجالانے کی غرض سے مکہ روانہ کرے اور اس کا خرچ بیت المال سے دے۔

بنابر این حج، اسلام کا عبادی، سیاسی پہلو ہے (اگر چہ ہمارا دین عین سیاست اور ہماری سیاست ہی عین دین ہے) اور حج کا عبادی، سیاسی ہونا ان فرائض کے جائزہ سے بخوبی ظاہر ہو جاتا ہے جو اس سلسلہ میں امام مسلمین پر عائد ہوتے ہیں۔

## کعبہ توحید و اتحاد کے رواج کا مرکز

کعبہ دو پیغمبر و یکے ہاتھوں تعمیر ہوا تاکہ توحید کے رواج کا مرکز قرار پائے اور جس وقت حضرت خاتم الانبیاء (ص) کے زمانے میں اس کی دوبارہ تعمیر کی ضرورت ہوئی، دیواریں جب ایک حد تک بلند ہو گئیں اور حجر اسود نصب کرنے کے سلسلہ میں عرب قبائل کے درمیان یہ اختلاف ہوا کہ یہ شرف کس قبیلہ کو نصیب ہو تو سب نے حضرت محمد (ص) کو غیر جانبدار عاقل اور بے غرض صاحب نظر کی حیثیت سے تسلیم کیا آپ (ص) جو فیصلہ کریں گے اسی پر عمل ہوگا۔ لوگوں نے جب آنحضرت (ص) کی طرف رجوع کیا تو آپ (ص) نے حکم دیا کہ ایک چادر بچھائی جائے اور حجر اسود کو اس میں رکھ کر ہر قبیلہ چادر کا ایک گوشہ پکڑ کر اٹھائے اس اقدام کے ذریعہ حضرت (ص) نے حجر اسود کو بلند کر کے اس نصب کرنے کی جگہ تک لانے کے سلسلہ میں لوگوں میں عمومی اتحاد کی فضائ قائم کی پھر خود اپنے دست مبارک سے حجر اسود کو موجودہ جگہ پر نصب فرمایا۔ اس طرح آنحضرت (ص) کی رہنمائی میں حجر اسود کے نصب کے سلسلہ میں پیدا ہونے والا قومی اختلاف، نسلی امتیاز اور جاہلانہ قبائلی فخر و مباہات کافی حد تک برطرف ہو گیا۔

اور حجر اسود کو اس طریقہ سے اس کے نصب کئے جانے کی جگہ تک بلند کیا گیا کہ قبائلی خصوصیات جنہیں قومی تعصبات اور دشمنی کہا جاتا ہے، اتحاد، برابری اور برادری میں تبدیل ہو گئی جو ایمانی محبت کا نمونہ ہے، بالکل یوں ہی جیسے گناہ، نیکیوں میں تبدیل ہو جاتے ہیں۔ اسی وجہ سے ہمیں اس الہی گھر سے اتحاد و یکجہتی کا سبق ملتا ہے۔

## کعبہ تقویٰ و پرہیز گاری کی بنیاد

تمام انبیائے الہی اس لئے مبعوث ہوئے ہیں کہ توحید کی بلند چوٹی تک شرک کا پرندہ پر نہ مار سکے اور وحدانیت کے مقدس حریم تک شیطان رسائی نہ پاسکے۔

”و لقد بعثنا فی کل امة رسولا ان اعبدوا الله اجتنبوا الطاغوت“ (۱۰)

”اور ہم نے ہر امت میں ایک رسول ضرور بھیجا ہے کہ (وہ لوگوں سے کہے) اللہ کی عبادت کرو اور طاغوت (بتوں) کی عبادت سے پرہیز کرو۔“

قرآن کریم کعبہ، اس کی زیارت اور حج کو تقویٰ کا محور اور طاغوت اور طغیان سے پرہیز کی اساس جانتا ہے۔ خداوند عالم نے وحی کے ذریعہ جناب ابراہیم علیہ السلام کو اس طرح حج کے مناسک اور اعمال سکھائے:

”وارنا مناسکنا“ یک (۱۱)

جنکا ثمرہ صرف توحید تھا۔ یہی توحیدی اعمال خاتم الانبیاء حضرت محمد مصطفیٰ (ص) نے اپنی راہ پر چلنے والوں (مسلمانوں) کو تعلیم دیئے اور فرمایا:

”خذوا عني مناسککم“ مجھ سے اپنے اعمال و مناسک سیکھو۔

نیز زمانہ جاہلیت کے تلبیہ (لبیک کہنے) کہ جو شرک آمیز تھا اور خانہ توحید جو بتکدہ کی صورت اختیار کر چکا تھا، اس کے طواف کو پاکیزگی عطا کی۔ احرام اور لبیک کہنے کو شرک کی آمیزش سے نجات دی اور کعبہ کو بھی بتوں سے پاک کیا۔

زمانہ جاہلیت کا تلبیہ جو اس صورت سے ادا ہوتا تھا:

”لبیک لبیک لا شریک لک الا هو لک“

یعنی تیراکوئی شریک نہیں ہے مگر وہ شریک جو تیرے لئے اور تیرا ہے۔

اسے محض توحید اور خالص وحدانیت کی شکل میں جلوہ گر کیا۔ چنانچہ اسلام میں تلبیہ کہتے وقت ہر طرح کے شریک کی نفی کرتے ہوئے یوں کہا جاتا ہے:

”لَبَّيْكَ لَبَّيْكَ لَا شَرِيكَ لَكَ لَبَّيْكَ“

یعنی خداوند تیرا ہر گز کوئی شریک نہیں ہے اور نہ ہوگا۔

حج، تقویٰ کا بہترین توشہ اور انسانی کمال کی راہ کا بہترین زاد سفر ہے۔ قربانی جو حج کے اعمال کا ایک حصہ شمار ہوتی ہے اور زمانہ جاہلیت میں بھی طویل عرصہ سے ہوتی آرہی ہے، شرک، کفر، خرافات اور غلط خیالات کی آماجگاہ بن گئی تھی۔ ذبح کے بعد جانور کا خون کعبہ کی دیوار پر ملا جاتا تھا اور گوشت وہاں لٹکایا جاتا تھا۔ اس سلسلہ میں قرآن کریم یہ تقویٰ آمیز رہنمائی کرتا ہے:

”لَنْ يَنَالَ اللَّهُ لِحُومَهَاوَلَا دِمَائُهَا وَلَكِنْ يَنَالُهُ التَّقْوَىٰ مِنْكُمْ“ (۱۲)

یعنی قربانی کا گوشت اور خون خدا تک نہیں پہنچتا، بلکہ اس عمل کی پاکیزہ روح یعنی گناہ اور گناہ گاروں سے دوری، بدکاروں سے پرہیز، عصیان سے خود کو روکنا، عاصی و ظالم کے خلاف آواز بلند کرنا، طغیان سے اجتناب اور طاغوت کے خلاف جنگ جیسی چیزیں خداوند عالم تک پہنچیں گی۔

بہر حال کعبہ کا حج اور اس کی زیارت، تقویٰ و پرہیز گاری کی محکم و مضبوط اساس نیز ظالم اور ظلموں سے دوری کی بنیاد ہے اور اگر حج و زیارت ایسی نہ ہو تو نہ کعبہ کا حق ادا ہوا ہے، نہ حج کا فریضہ انجام پایا، نہ کعبہ کی زیارت ہوئی اور نہ قرآن کی ملکوتی آواز ”وَ اِذْ نَفَخْنَا فِي السَّحَابِ الْمَاءَ الْحَمِيمَ“ کا جواب دیا گیا ہے، کیونکہ ہر عمل کی قبولیت کی شرط میں تقویٰ و پرہیز گاری ہے اور ہر عمل کی کامل طور پر قبول ہونے کی شرط یہ ہے کہ زندگی کے تمام پہلوؤں میں ہر جہت سے تقویٰ و پرہیز گاری کے ساتھ عمل کیا جائے۔

لہذا اگر حج میں تقویٰ کی رعایت نہ کی جائے تو نہ صرف وہ کامل طور پر قبول نہ ہوگا بلکہ سرے سے قبول ہی نہیں ہوگا اور اگر حج و زیارت میں تقویٰ پیش نظر رہے لیکن دوسرے اعمال میں اس پر عمل نہ کیا جائے تو اس غیر متقی کا حج و زیارت قبولیت کے کمال تک نہیں پہنچ سکتا۔ چونکہ کعبہ کی بنیاد رکھنے والے (جناب ابراہیم و اسماعیل علیہما السلام) نے خالص تقویٰ و پرہیز گاری کے ساتھ اسے بنایا اور اپنے تمام وجود کے ساتھ دعا کی ”رَبَّنَا تَقَبَّلْ مِنَّا“ (پالنے والے ہماری طرف سے اسے قبول کر) اس وجہ سے چونکہ کعبہ کا مل قبولیت کے ساتھ بیانا گیا ہے۔ لہذا غیر متقی شخص کا عمل بانی کعبہ جناب ابراہیم علیہ السلام کے مقصد کے مطابق نہ ہوگا۔

### حج و طواف ، شرک اور مشرکوں سے اظہار پرہیزکاری کا بہترین موقع

اگر چہ ہر عبادت شرک سے دوری اور طاغوت سے اظہار نفرت ہے اور حج و طواف کعبہ بھی جو بمنزلہ نماز ہے یا نماز اس کے ہمراہ ہے ”الطَّوْفُ بِالْبَيْتِ فَإِنَّ فِيهِ صَلَوةً“۔ (۱۳) لہذا یہ بھی طاغوت سے دوری اور شرک سے نفرت کی حکایت کرتا ہے۔ لیکن چونکہ یہ ایک ایسی مخصوص عبادت ہے جو سیاست کے ہمراہ ہے اور دنیا کے گوناگوں انسانوں کے مختلف طبقوں کے جمع ہونے کا مناسب موقع ہے ، تاکہ دوسری عبادتوں کے مانند اس عبادت کی روح اس عظیم اجتماع میں بخوبی جلوہ گر ہو اور اس خصوصی عبادت کے آثار و نتائج پوری طور سے ظاہر ہوں اس کیلئے پیغمبر اسلام (ص) نے وحی الہی کے حکم سے اسلامی حکومت کے خطیب و معلن حضرت علی ابن ابی طالب علیہ السلام کو مشرکوں سے اظہار برائت کے اعلان کے لئے معین فرمایا تا کہ پوری

قاطعیت کے ساتھ توحید کی حد، شرک و الحاد سے جدا ہو جائے اور مسلمانوں کا منظم گروہ کفار کی صف سے علیحدہ ہو جائے۔ اسی جہت سے حج کا سیاسی۔ عبادی چہرہ بھی واضح ہو جائے اور حاجی، اسلامی قرار داد کوسن کر ( جس میں شرک سے بیزاری کا اظہار اور مشرکین سے قطع تعلق کا حکم ہے) توحید کی سوغات اپنے ہمراہ لے جائیں۔

### حج الہی:

انسانی قدروں کی تعیین کا بہترین عامل زمانہ اہل بیت کی رسم یہ تھی کہ لوگ حج سے فارغ ہونے کے بعد ”منیٰ“ میں جمع ہوتے تھے اور اپنے قومی و نسلی خصوصیات و افتخارات بیان کرتے تھے۔ عہد جاہلی کی قدروں کی بنیاد پر نظم و نثر کے قالب میں اپنے بزرگوں کا ذکر کرتے تھے اور ان پر فخر کرتے تھے، لیکن اسلام میں حج کے نظام نے ان جاہلانہ باتوں کو ختم کر کے الہی قدروں کا نظام بیان کیا اور لوگوں کو اس کی طرف ہدایت کی۔

”پس جب تم عرفات سے چل پڑو تو مشعر الحرام کے نزدیک خدا کا ذکر کرو اور اس کا تذکرہ کرو کہ اس نے کس طرح تمہاری ہدایت کی اگرچہ تم اس سے پہلے گمراہوں میں سے تھے۔ پھر جہاں سے لوگ چل پڑیں تم بھی چل پڑو اور خدا سے مغفرت کی دعا مانگو، بے شک خدا بڑا بخشنے والا اور مہربان ہے۔ پھر جب حج کے اعمال بجالا چکو تو اس طرح خدا کا ذکر کرو جیسے تم اپنے باپ داداؤں کا ذکر کرتے ہو بلکہ اس سے بھی بڑھ کر خدا کو یاد کرو۔ پس بعض لوگ ایسے ہیں جو کہتے ہیں، اے پالنے والے ہمیں دنیا میں جو دینا ہے دے دے، پھر آخرت میں ان کے لئے کوئی حصہ نہیں ہے اور بعض ایسے ہیں جو کہتے ہیں، خداوند! ہمیں دنیا میں نعمت اور آخرت میں اجر و ثواب عطا فرما اور دوزخ کی آگ سے بچا“ (۱۲)

ان آیات میں حاجیوں اور منیٰ کے مہمانوں کی باہم گفتگو کا محور خدا کی نعمت، اس کی ہدایت، ماضی کی گمراہی سے نجات اور ہدایت کے حصول پر خدا کے ذکر کو قرار دیا گیا ہے اللہ کے نام اور اس کی یاد کو اپنے بزرگوں کے نام اور ان کی یاد سے زیادہ شدید قرار دیا گیا ہے۔ خدا کی یاد جس طرح کثرت و فراوانی کے ساتھ متصف کی گئی۔

یونہی اسے شدت کے ساتھ یاد بھی کیا گیا ہے لہذا خداوند عالم نے فرمایا کہ جس طرح تم اپنے بزرگوں کی یاد میں مشغول ہو یوں ہی بلکہ اس سے زیادہ اپنے خدا کو یاد کرو۔

### حرم اور سرزمین حج میں احرام کے بغیر داخل ہونا جائز نہیں

جس طرح دنیا کے مسلمانوں کا قبلہ، سچے موحدوں کا مرکز طواف، وہ تنہا گھر جس کی طرف رخ کرنا عبادت میں ضروری ہے اور واجبی عبادتوں میں جس کی طرف سے منہ پھیرنا جائز نہیں مکہ ہی میں ہے جسے کعبہ کہتے ہیں۔

یوں ہی حرم اور سر زمین حج کی بھی ایک خصوصیت ہے جو روئے زمین پر کسی اور علاقہ کو حاصل نہیں اور وہ یہ ہے کہ احرام باندھے اور لبیک کہے بغیر اور میقات سے احرام کے ساتھ گزرے بغیر حرم اور اس کے دائرہ میں داخل ہی نہیں ہوا جاسکتا۔ یہ حکم صرف موسم حج کے دنوں سے مخصوص نہیں ہے بلکہ پورے سال کے دوران جب بھی کوئی اس سرزمین پر وارد ہونا چاہے اسے احرام باندھ کر اور لبیک کہہ کر کوئے معبود میں

قدم رکھنا ہوگا، کعبہ کے گرد طواف کرنا ہوگا، صفا و مروہ کے درمیان سعی ، جو الہی شعائر میں سے ہے، انجام دینی ہوگی اس کے بعد وہ احرام اتار سکتا ہے تا کہ جو کام محرم ( احرام باندھنے والے) کے لئے جائز نہ تھے اور اسے نماز گزاروں کے مانند ان سے پرہیز ضروری تھا اب اس کے لئے جائز ہو جائیں۔ یہی وجہ ہے کہ حرم کے حدود اور مکہ کے دائرے میں غیر مسلم افراد کا داخلہ جائز نہیں ہے، کیونکہ غیر محرم افراد کا داخلہ حرم میں منع ہے اور غیر مسلم احرام اور لبیک کی فضیلت سے محروم ہیں۔ وہ غیر اسلامی ہونے کی حالت میں احرام باندھ کر توحید کے علاقہ، اولین زیادگاہ وحی اور مرکز نزول قرآن میں داخل ہونے کا حق نہیں رکھتے۔ یہ معنوی خصوصیت فقط حج کی سرزمین اور حرم کے دائرہ کو حاصل ہے، اور کرہ زمین پر کسی بھی جگہ کو یہ امتیاز حاصل نہیں ہے۔

### حج و عمرہ کے احرام کا زمانہ آزمائش اور تربیت کا سب سے اہم زمانہ

حج اور طواف ، خاص عبادتوں کے سلسلے کے ایک منظم مجموعہ کا نام ہے جس میں سے ہر ایک اپنی جگہ اہم ہے۔ جس طرح نماز میں تکبیرۃ الاحرام کے ساتھ بہت سے کام جو عبادت کی روح سے سازگار نہیں اور نماز گزار پر حرام ہو جاتے ہیں، سلام پھیرتے ہی وہ ساری پابندیاں ختم ہو جاتی ہیں اور جیسے روزہ کی نیت کے ساتھ صبح ہوتے ہی بہت سے کام جو عبادت کی روح اور الہی آزمائش کے لئے مناسب نہیں روزہ دار پر حرام اور شام ہوتے ہی پھر حلال ہو جاتے ہیں، یوں ہی حج و عمرہ میں احرام باندھنے اور لبیک کہنے کے ساتھ ہی بہت سے ایسے امور جنکا تعبدی پہلو قوی تھا اور جن کے الہی آزمائش ہونے میں کوئی کلام نہیں تھا انسان پر حرام ہو جاتے ہیں اور احرام کا دور محض ایک تعبد اور امتحان کی شکل میں ڈھل جاتا ہے پھر اعمال حج کے انجام پانے اور مراسم تحلیل کی ادائیگی کے بعد احرام کھل جاتا ہے اور انسان ان پابندیوں سے آزاد ہو جاتا ہے۔ الہی امتحان کا ایک نمونہ شکار کے دوران پابندیوں سے بخوبی واضح ہے کیونکہ ایک طرف صحرائی جانوروں کا شکار محرم پر حرام ہے ” لا تقتلو ا الصید و انتم حرم۔“ (۱۵) دوسری طرف صحرائی ہرن، کبوتر وغیرہ اور دوسرے غیر دریائی جانور اس کے تیر رس اور دستر س میں بھی نظر آتے ہیں، تاکہ یہ بات واضح ہو سکے کون الہی امتحان میں پورا اترتا ہے اور کون اس الہی فریضہ کی انجام دہی سے محروم ہو جاتا ہے:

”لِيلُوْتَكُمْ اللّٰهُ بَشِيٍّ مِّنَ الصَّيْدِ تَنَالَهُ اَيْدِيكُمْ وَ رِمَاحُكُمْ“ (۱۶)

تربیت کا یہ دور اسلامی معاشرہ میں ایسا مؤثر واقع ہوا کہ جو لوگ توحش اور جاہلیت کے زمانہ میں سوسمار تک کھانے سے نہیں چوکتے اور اس کے شکار کے لئے ایک دوسرے پر بازی لے جاتے تھے، اب حکم خدا سے صحرائی ہرن کو بھی نظر انداز کر دیتے ہیں اور اسلامی تہذیب کے دائرہ میں حکم وحی کے تحت اپنی تمام خواہشات پر قابو پائے ہوئے ہیں۔ احرام کا قیمتی دور انسان کو انسان کامل بنانے میں کیسی بنیادی تاثیر رکھتا ہے اس کا خوش گوار نتیجہ حج کے آئینہ میں ایک معتقدو با ایمان معاشرہ کی شکل میں بخوبی دیکھا جا سکتا ہے۔

### حج میں اس کے مختلف مقامات پر دعا

اگر چہ زندگی کے تمام حالات میں دعا کی جاسکتی ہے لیکن حج کے پر ثمر ایام میں حرم کے مختلف مقامات پر خداوند عالم کی بارگاہ میں دعا ایک خاص شکوہ اور بڑی تاثیر رکھتی ہے۔ قرآن کریم خود دعا کی اہمیت و

حرمت کا اس قدر قائل ہے کہ اس کی تاثیر جلد اور قطعی طور پر قبول ہونے کے سلسلہ میں ایک مختصر سی آیت کے اندر سات مرتبہ خود خدائے متعال اپنی زبانی حکایت فرماتا ہے:

” (۱) و اذا سألک عبادى عَنى (۲) فأتى (۳) قریب اجیب (۴) دعوة الداع اذا دعان (۵) فلیستجیبوا لی (۶) و لیومنوا بی (۷) لعلهم یرشدون “ (۱۷)

اور چونکہ دعا صاف اور پاک باطن سے قبول ہوتی ہے نیز احرام اور آزاد و پاک کعبہ کا قصد باطن کی طہارت و صفائی میں بڑا اثر رکھتا ہے لہذا حج اور حرم کے مختلف مقامات پر دعا کے بہترین اثرات مرتب ہوں گے اسی لئے حج کے تمام اعمال کے سلسلہ میں خاص حکم دیا گیا ہے۔ ان میں سب سے اہم عرفات کے صحرا میں دنیا کے کونے کونے سے سمٹ کر آنے والے انسانوں ، مشعر کے عاشقوں اور کوئے منی کے مشتاقوں کے ہمراہ پڑھی جانے والی دعائے عرفہ وہ سب سے بہترین دعا جو حج و زیارت کعبہ کے سیاسی عبادی پہلو کو بخوبی بیان کرتی ہے وہ اہل معرفت کے مشہور عارف کوچہ شہود و شہادت کے سید الشهداء پاکیزہ و آزاد انسانوں کے سردار حضرت امام حسین ابن علی علیہما السلام کی دعا عرفہ ہے، کیونکہ حضرت نے اس دعا میں جہاں کفر سے جہاد کرنے ، طاغوت کا قلع قمع کرنے ، نیز دلیری و جوانمردی اور ظالموں کی سرکوبی کا حکم دیا ہے وہیں اسلامی و دینی حکومت کی قدر و ستائش اور الہی ولایت کے ظہور کا ذکر کیا ہے۔ ساتھ ہی ذات خداوند قدوس کی تجلی، اس کی ہمہ گیر جلوہ گری، اس کے نور کے پرتو میں تمام ماسوا اللہ کے چھپ جانے ، اس کی معرفت خود اس کے ذریعہ حاصل کرنے غیر اللہ کو ہیچ جاننے اس کے غیر کو اس کی معرفت کرانے کی ذات کو عین شہود اور دلیلوں سے بے نیاز جاننے کا ذکر فرمایا ہے۔

### کعبہ وامامت اور حج و ولایت کا ربط

اگر چہ کعبہ عالمین کے مسلمانوں کا قبلہ اور جائے طواف ہے اور تمام مسلمان اپنی زندگی اور موت میں اسی کی طرف رخ کرتے ہیں اس کی طرف قصد و ارادہ بھی خدا کی طرف ہجرت ہے کہ اگر ہجرت کی راہ میں موت آجائے تو اسے مہاجر کی جزا ملے گی اور اس کا اجر دینے کا اللہ نے خود وعدہ فرمایا ہے:

”و من یرج من بیتہ مہاجرًا الی اللہ و رسولہ ثم یدرکہ الموت فقد وقع اجرہ علی اللہ (۱۸)

نیز اگر چہ مکہ کی فقہی و سیاسی خصوصیت ثابت ہے جس سے دوسری جگہیں اور شہر محروم ہیں، یوں ہی حج اور اس کے مخفلت مقامات ان خاص سیاسی عبادی پہلوؤں کے حامل ہیں کہ دوسری عبادتوں میں وہ خصوصیات نہیں پائی جاتیں لیکن اس کی یہ تمام خصوصیتیں اور اہمیتیں ولایت و امامت کی رہین منت ہیں یعنی ملکوتی قیادت و رہبری، اعمال ، نیتیں ، دعائیں ، روشن اور واضح نشانیوں کا مشاہدہ حج کے معنوی اسرار سے آگاہی وغیرہ بھی امام معصوم کی تکوینی ولایت کے پر تو میں ہے جس کا حج تمام حجوں کا امام ہے اور امت کے اعمال کے آگے آگے خداوند عالم کی بارگاہ قبول کیطرف صعود کرتا ہے اور دوسروں کے اعمال اس کے پیچھے بلند ہوتے ہیں ۔

معصومین علیہم السلام کی ولایت تکوینی امت کو اعمال کی ہدایت ، اس کے تمام ظاہری و باطنی اعمال کا مشاہدہ اور قیامت میں ان تمام اعمال کی گواہی ایک ایسا حقیقی منصب و مقام ہے جسے نہ قانونی طور سے نصب کرنے کی ضرورت ہے اور نہ غصب کیا جا سکتا ہے۔

یوں ہی حج اور اس کے مختلف مقامات پر سیاسی قیادت و رہبری پوری دنیا سے آئے ہوئے انسانوں کے عظیم اجتماع کو ایک پاک و آزاد محور و مکان کی طرف جہت دینا، دنیا بھر کے مختلف افکار و خیالات سے فائدہ اٹھانا،

آزادی و استقلال کے تشنہ کاموں کو سیراب کرنا اور عالمی جبر و استکبار سے انہیں نجات دینا حقیقی معنی میں امام معصوم کی امامت و قیادت کے پرتو میں اور غیبت کے زمانہ میں امام معصوم کے نائبوں کی رہنمائی میں ہی انجام پاتا ہے۔ ہر علاقہ میں شب و روز کی نماز کے لئے نماز جماعت کے عنوان سے اور ہفتہ میں ایک بار نماز جمعہ کے نام پر لوگوں کے اکٹھا ہونے کا راز یہ ہے کہ لوگ جماعت کے چھوٹے چھوٹے علاقائی اجتماع سے نماز جمعہ کے اجتماع اور وہاں سے حج کے عالمی اجتماع میں حرم کی حدود میں اکٹھا ہوں تاکہ قیادت و رہبری اور ایک فکری روش کے ذریعہ توحید کے ارکان مستحکم ہوجائیں اور شرک و الحاد و استکبار کی بنیاد دنیا سے اکھڑ جائے مظلوم انسان بڑی طاقتوں کے خداؤں کی پرستش سے آزاد ہوں ظالموں کا ہاتھ محروموں اور بے کسوں تک نہ پہنچنے پائے، خود سر اور غارتگر افراد مظلوموں کی سرزمین پر قدم نہ رکھنے پائیں۔

ولایت کے بغیر حج، امامت کے بغیر کعبہ کا قصد، امام کی معرفت کے بغیر میدان عرفات میں حاضری، امامت کی راہ میں فداکاری کے بغیر قربانی، ظاہری و باطنی استکباری شیطان کو خود سے دور بھگائے بغیر رمی جمرہ، امام کی معرفت اور اس کی اطاعت کی کوشش کے بغیر صفا و مروہ کے درمیان سعی بے سود اور لا حاصل ہوگی، کیونکہ اگر چہ حج اسلام کی بنیادی چیزوں میں سے ہے :

” اسلام کی بنیاد پانچ چیزوں پر ہے، نماز، زکوٰۃ، روزہ، حج اور ولایت۔ (۱۹)

لیکن نماز، روزہ، زکوٰۃ، اور حج میں سے کوئی بھی ولایت کے مانند اسلام کا محکم و استوار رکن نہیں ہے۔ یہی وجہ ہے کہ ہمارے روائی جامعوں (احادیث کے مجموعوں) میں آیا ہے کہ خداوند عالم کی طرف سے کوئی بھی دعوت اتنی نہیں دی گئی جتنی ولایت و امامت کی دعوت دی گئی۔

کیونکہ انسان کامل جو خود اسلام کا عملی نمونہ ہے، اسلام کے تمام پہلوؤں سے آگاہ اور لوگوں کو اس کی تعلیم دے سکتا ہے، انہیں توحید کی روح یعنی طاغوت کے خلاف آواز اٹھانے اور اٹھ کھڑے ہونے کے لئے آمادہ کر سکتا ہے۔

### وحی کی زبان میں حرم اور کعبہ کا امامت و ولایت سے ربط

لا اقسام بهذا البلد و انت حلّ بهذا البلد (۲۰)

جس طرح سے زمانہ اور حساس و تاریخی زمانوں مثلاً وحی و رسالت کے زمانوں کی قسم قرآن میں ذکر ہوئی ”و العصر انّ الانسان لفي خسر“ (۲۱) یوں ہی اہم تاریخی سر زمینوں کی قسم بھی قرآن میں آئی ہے مثلاً مذکورہ بالا آیت جس میں سرزمین مکہ اور بلد امین کو قسم کے ساتھ یاد کیا گیا ہے۔ قرآن کی قسمیں انسانی قسموں کے مانند نہیں ہیں، کیونکہ انسانی قسمیں شہادت اور دلیل کے مقابل ہوا کرتی ہیں لیکن قرآن کی قسم خود شہادت و دلیل میں ہے یعنی وہ انسان کو خود دلیل کی ہدایت کرتا ہے۔ اسی وجہ سے اس نے اس زمین کی قسم کو ایک قید کے ساتھ رکھا ہے اور وہ یہ کہ پیغمبر خدا (ص) اس سرزمین میں ہو، یعنی خداوند عالم اس سرزمین کو قسم سے یاد کرتا ہے اور اس مکہ کی قسم کھاتا ہے جس میں پیغمبر اسلام موجود ہوں۔ ورنہ مکہ پیغمبر (ص) کے بغیر اور کعبہ الہی و آسمانی رہبر کے بغیر ایک معمولی زمین اور ایک عام گھر ہے، جو رفتہ رفتہ مکمل طور پر ایک بتکدہ، بت پرستی کا مرکز، بت پرستوں کا اسیر اور ہوس پرستوں کے جنگل میں گرفتار ہو جائے گا یہاں تک کہ کعبہ کا کلید دار ”ابو غیتان“ کعبہ کی تولیت کی بگڑی طائف میں شراب نوشی کی شب باشی میں دوشک شراب کے عوض بیچ دے اور کعبہ طائف کے شرابیوں کے درمیان شراب و کباب

کے عوض خریدا اور بیچا جائے۔

### اعمال حج کا اختتام اور کعبہ سے وداع

جس طرح کائنات ہستی کا مبداء و خالق خداوند عالم تھا، اسے تمام کرنے والی اور اختتام تک پہنچانے والی بھی خدا کی ذات ہے ”ہو الاول و الآخر“ (۲۲) یوں ہی کائنات کی تمام موجودات کا آغاز بھی خدا سے ہے اور ان تمام چیزوں کا انجام اور بازگشت بھی اسی کی جانب ہے ”اَنَا لِلّٰهِ وَ اَنَا اِلَيْهِ رَاجِعُونَ“ (۲۳) اسی بنا پر ضروری ہے کہ ہر کام جو ایک موحد و خدا پرست انسان انجام دیتا ہے اس کی ابتدا میں خدا کا نام اور اس کی انتہا و انجام میں بھی خدا کی یاد اور اس کا ذکر رہے۔ وہ کوئی بھی کام خدا کے نام کے بغیر شروع نہ کرے اور اس کا عمل بھی خدا کی یاد سے الگ نہ ہو۔ عملی زندگی میں اس کے توحیدی اعتقاد اور شہود خداوند کی طرف اس کی توجہ کا پتہ دیتا ہے۔ اسی لئے قرآن کریم ہمیں حکم دیتا ہے:

”کہو! کہ اے پاکنے والے مجھے جس منزل میں داخل فرما صداقت و خوبی کے ساتھ داخل فرما اور جہاں سے نکال سچائی کے ساتھ اور بہترین انداز میں نکال اور اپنی جانب سے میرے لئے ایک قوی و طاقتور مددگار قرار دے“ (۲۴) یعنی دنیا میں میرا آنا اور یہاں سے جانا، یوں ہی عالم برزخ میں داخل ہونا اور وہاں سے نکل کر قیامت میں پہنچنا نیز ہر کام میں داخل ہونا اور اس سے عہدہ برآہونا سچائی اور بہتری کی بنیاد پر ہو۔ کعبہ کی زیارت اور حج بھی اسی قرآنی اصل و قانون کی بنیاد پر ہے، کیونکہ اس میں وارد ہونا توحید کی بنیاد پر، صدق نیت کے ساتھ احرام باند کر اور لبیک کہہ کر نیز حج کا خاتمہ اور کعبہ سے وداع بھی توحید اور سچے ارادے کے ساتھ ہونا ضروری اور لازمی ہے۔ اس لئے حضرت ابو الحسن علیہ السلام سے نقل ہے کہ آپ کعبہ سے وداع کے وقت فرماتے تھے:

”اللّٰهُمَّ اِنِّیْ اَنْقَلِبُ عَلٰی لَا اِلٰهَ اِلَّا اَنْتَ“

پروردگارا میں توحید کی بنیاد پر نیز ہر طرح کے طاغوت اور جھوٹے خدا کی نفی کرتے ہوئے حج اور کعبہ کی زیارت سے واپس ہو رہا ہوں۔“

جب حاجی اعمال حج بجالانے کے بعد ہر آلودگی و کثافت سے پاک ہو جاتا ہے تو اس وقت تک ایک نورانی انسان رہے گا جب تک گناہوں سے آلودہ نہ ہو۔ جیسا کہ امام جعفر صادق علیہ السلام سے روایت ہے:

”الحاج لا یزال علیہ نور الحج ما لم یلم بذنب“ (۲۵)

اگر حج کرنے والے نے یہ نورانیت اپنے اندر دیکھی تو سمجھ لے کہ اس کا حج مقبول ہے، ورنہ وہ حج مردود ہے۔

### حجۃ وداع میں پیغمبر اسلام (ص) کا خطبہ اور فلسفہ حج

حج خانہ خدا و دوسری عبادتوں کی مانند کچھ ظاہری فقہی احکام و قوانین اور کچھ باطنی و معنوی اسرار و رموز پر مشتمل ہے اور چونکہ حضرت خاتم الانبیاء (ص) وہ انسان کامل ہیں جن میں ظاہری کمالات کے ساتھ معنوی مقامات بھی بدرجہ اتم موجود ہیں لہذا آپ نے لوگوں کو حج کے فقہی قوانین اور علمی احکام دیتے ہوئے فرمایا:

”خُذُوا عَنِّیْ مَنَاسِکَکُمْ“ مجھ سے اپنے اعمال و مناسک یاد کرو“

بالکل یوں ہی جیسے آپ نے احکام نماز کی تعلیم کے سلسلہ میں فرمایا تھا:

”صلّوا کما رأیتمونی اصلّی“ یونماز پڑھو جیسے تم مجھے نماز پڑھتے ہوئے دیکھتے ہو۔

اسی طرح آپ نے اسرار حج اور اس کے بعض باطنی خصوصیات کی تعلیم کے سلسلہ میں اپنے آخری حج میں بھی بہت سے مطالب بیان فرمائے ہیں ، جن کے کچھ نمونے ذیل میں پیش کئے جارہے ہیں:

۱۔ توحید کے دائرہ میں تہذیب نفس اور روح کا تزکیہ ، امام سے ربط ، اتحاد و اتفاق رائے اور اہل ایمان کے درمیان باہمی ہماہنگی برقرار رکھنا۔

۲۔ لوگوں کے لئے ہر طرح سے امن و امان قائم کرنا اور راہزنوں کے حملوں سے ان کی جان و مال کی حفاظت کرنا۔

۳۔ اجتماعی و انفرادی و نسلی مساوات اور برابری کی حفاظت کرنا یعنی تمام افراد قانون اسلام کی نگاہ میں برابر ہیں یوں ہی تمام قومیں اور قبیلے اسلام کی نظر میں برابر و یکساں ہیں۔

۴۔ خون کا بدلہ لینا اور خون بھانا جو زمانہ جاہلیت میں جابرانہ انتقام اور دشمنانہ کینہ توزیوں کی بنیاد پر رائج تھا ختم کر دیا جائے اور ماضی کی سود خوری جو اقتصادی طور پر خون چوسنے کے مترادف تھی کالعدم سمجھی جائے پیغمبر اسلام (ص) نے ربا کی حرمت اور زمانہ جاہلی کی خونخواری کی اہمیت کے پیش نظر سود خوروں کی تمام سودی اسناد کو لغو اور بے اثر قرار دیتے ہوئے فرمایا: سب سے پہلے ربا کی سند جسے میں اپنے قدموں تلے روندتا ہوں اور اس کے باطل ہونے کا اعلان کرتا ہوں میرے چچا عباس ابن عبد المطلب کی سودی سند ہے۔

۵۔ عورتوں کے حقوق کی رعایت کرنا، انکے ساتھ نیکی کا سلوک کرنا اور ان کی زحمتوں کے عوض انہیں برابر سے اس کا صلہ دینا یا حسن سلوک کے ذریعہ ان کی زحمتوں کا جبران کرنا۔

۶۔ خدمت گزاروں، کاریگروں اور ماتحتوں کو محترم جاننا اور اپنی طرح غذا اور لباس سے متعلق ان کی ضرورتیں پوری کرنا۔

۷۔ اپنے اسلامی بھائی کے ساتھ برادرانہ اصول اور اخلاقی خوبیوں کی رعایت کرنا، ان کی حیثیت اور عزت و آبرو کا احترام کرنا ان کی جان و مال کے ساتھ تجاوز اور ظلم نہ کرنا۔

۸۔ قرآن کریم عترت معصومین علیہم السلام اور اہلبیت وحی و رسالت کو لائق صد احترام جاننا ان دونوں گرانقدر چیزوں سے کسب فیض کرنا اور ان سے جدانہ ہونا۔

۹۔ سب کو الہی قانون کے مقابل ذمہ دار سمجھنا ، اسلامی احکام کی حفاظت کرنا اور حجة الوداع میں پیش آنے والے واقعات کی تبلیغ کرنا اور انہیں حج و زیارت کعبہ کے تحفہ کے عنوان سے ان افراد تک پہنچانا جو موجود

نہیں تھے۔

۱۰۔ حضرت امیر المومنین علی ابن ابی طالب علیہ السلام کی ولایت و امامت کا ذکر کرنا ، امت کو امام سے متعارف کرانا اور امام کو امت کی نظر میں پہچنونا اس کی اطاعت کو پیغمبر اکرم (ص) کی اطاعت کے مانند جاننا نتیجہ میں معاشرہ کو جاہلی زندگی سے نجات دلا کر ایک معقول اور اسلامی زندگی فراہم کرنا:

” من كنت مولاه فهذا علي مولاه ، اللهم وال من والاه و عاد من عاداه “۔ (۲۶)

تا ہم اس بحث کو یہیں ختم کرتے ہیں ۔ اس سلسلہ میں مزید اور جدید عنوانات کے تحت مباحث کا انتظار فرمائیے۔

### حوالے

- ۱۔ آل عمران / ۹۷-۹۶
- ۲۔ بقرہ / ۱۲۵
- ۳۔ حج / ۲۵
- ۴۔ بقرہ / ۱۲۷
- ۵۔ حج / ۲۹
- ۶۔ حج / ۳۳
- ۷۔ حج / ۲۶
- ۸۔ بقرہ / ۱۲۵
- ۹۔ نہج البلاغہ، خط / ۲۷
- ۱۰۔ نحل / ۳۶
- ۱۱۔ بقرہ / ۱۲۸
- ۱۲۔ حج / ۳۷
- ۱۳۔ (وسائل، ج / ۹، ص / ۴۴۵)
- ۱۴۔ بقرہ / ۱۹۸-۲۰۱
- (۱۵) مائدہ / ۹۵
- ۱۶۔ مائدہ / ۹۲
- ۱۷۔ بقرہ / ۱۸۶
- ۱۸۔ نساء / ۱۰۰
- ۱۹۔ وسائل جلد ۱، صفحہ ۷۷
- ۲۰۔ بلد / ۱-۲
- ۲۱۔ والعصر ۲/۱
- ۲۲۔ حدید / ۳
- ۲۳۔ بقرہ / ۱۵۶
- ۲۴۔ اسراء / ۸۰

٢٥- وافى ،باب فضل الحج

٢٦-الغدير علامه امينى رحمة الله عليه ج/١ ، ص ١٥/،تا ١٥١